

आकाशवाणी, पणजी  
प्रादेशीक खबरांपत्र  
१२ ऑक्टोबर, सांजे ७.२०

-----  
मुखेल खबरो  
-----

हिंदी महासागराची सुरक्षीतताय सागरी वेपारा खातीर तशेंच देशाच्या अर्थीक उदरगती खातीर भोव म्हत्वाची आसा अशें मुखेलमंत्री मनोहर पर्रीकार हांणी सांगलां.

-----  
रिएल इस्टेट वेवसाय जीएसटी कर प्रणाली खाला हाडपाचो प्रस्ताव आसा अशें केंद्रीय अर्थ मंत्र्यांनी सांगलां.

-----  
गोंय वैजकी महाविद्यालयाच्या ३२० कोटी रुपया खर्चाच्या नियोजीत सुपर स्पेशलिटी वॉर्डाचो वापर नोव्हेंबरांत सुरू जातलो.

-----  
राज्यां आनी केंद्रां मदले संबंद सहकार्याचे उरपा खातीर राज्यपालांनी म्हत्वाची भुमिका वठोवची अशें राष्ट्रपतींनी सांगलें.

-----  
१७ वर्सा पिराये सकयल्या फिफा संवसारीक करंड सर्तींत आयज घाना आड भारताचो म्हत्वाचो खेळ जातलो. तशेंच कोलंबिया आनी अमेरिके मजगतीं खेळ जातलो.

-----  
हिंदी महासागराची सुरक्षीतताय सागरी वेपारा खातीर तशेंच देशाच्या अर्थीक उदरगती खातीर भोव म्हत्वाची आसा अशें मुखेलमंत्री मनोहर पर्रीकार हांणी सांगलां. सागरी सुरक्षा परिशद २०१७ सागर ह्या परिशदेंत ते आयज उलयताले. दक्षीण गोंयांत ही परिशद सुरू आसा. संवसारांतलो ६० टक्के वेपार हिंद महासागर दर्यांतल्यान जाता म्हूण ह्या सागरी वाठाराची सुरक्षा

म्हत्वाची आसा अशेंय तांणी सांगलें. विदेश वेव्हार खात्याचे राज्यमंत्री एम जे अकबर हे परिशदेक हाजीर आशिल्ले.

-----

रिएल इस्टेट वेवसाय जीएसटी कर प्रणाली खाला हाडपा खातीर यत्न चालू आसात अशें अर्थमंत्री अरुण जेटली हांणी सांगलां. भारतीय कर पद्धतींतले बदल ह्या विशयाचेर हॅवर्ड विद्यापिठांत उलयतना जेटली हांणी हें सांगलां. जीएसटी मंडळाची फुडली बसका ९ नोव्हेंबराक जातली आनी तातूंत हो विशय चर्चेक येतलो अशें जेटली हांणी स्पश्ट केलां. रियल इस्टेट वेवसाय जीएसटी खाला हाडलो जाल्यार ताचो लाव सामान्य गिरायकाक जातलो अशेंय तांणी सांगलें. घरां वा फ्लॅट घेतना घेवप्याक एकदांच, एकूच निमणो कर फारीक करचो पडटलो. भारतीय बँकिंग वेवस्था सुदारपा हेतान साबार पावलां उखल्ल्यात अशेंय जेटली हांणी हावर्ड विद्यापिठाच्या विद्यार्थ्यां मुखार उलयतना सांगलें. अर्थमंत्री अरुण जेटली अमेरिकेच्या एका सप्तकाच्या भोंवडेरे आसात. थंय जावपा आशिल्ल्या आंतरराष्ट्रीय नाणी निधी आनी संवसारीक बँकेचे बसकेंत ते वांटो घेतले.

-----

गोंय वैजकी महाविद्यालयांत ३२० कोटी रुपया खर्चाच्या सुपर स्पेशलिटी वॉर्डाच्या बांदकामाचो बुन्यादी फातर नोव्हेंबराच्या निमण्या सप्तकांत बसयतले. तशेंच विभागीय कॅन्सर सेंटराचो बुन्यादी फातर डिसेंबरांत बसयतले अशी म्हायती भलायकी मंत्री विश्वजीत राणे हांणी पत्रकारांक दिली. ह्या कामा खातीर केंद्र सरकारा कडल्यान १२० काटी रुपयांचो पयलो हप्तो पावला. बुन्यादी फातर केंद्रीय भलायकी मंत्री जे पी नड्डा बसोवपाचे आसात. ह्या वेळार मुखेलमंत्री मनोहर पर्रीकार हाजीर रावतले अशेंय तांणी सांगलें.

-----

राज्यां आनी केंद्रां मदले संबंद सहकार्याचे आसपाक जाय आनी ते तशे उरतले जाल्यार राज्यपालांनी म्हत्वाची भुमिका वठोवची पडटली अशें राष्ट्रपती रामनाथ कोविंद हांणी सांगलां. राष्ट्रपती भवनांत दोन दिसांच्या राज्यपालांच्या परिशदेचें उक्तावण करतकच ते उलयताले. वर्स २०२२ मेरेन नवभारत घडोवपाचें सपन साकार जातलें जाल्यार भारत देश भ्रश्टाचार मुक्त गरिबी

मुक्त आनी साक्षर जावचो पडटलो अशेंय राष्ट्रपतींनी सांगलें. ह्या परिशदेचें उक्तावण 'नीव इंडिया २०२२' ह्या मध्यवर्ती संकल्पनेचेर जालें. राज्य सरकारान केंद्रीय संघप्रणाली कडेन एका अर्थान जोडिल्लीं आसात आनी राज्यपाल ह्या दोगांय मदलो दुवो आसता. राजभवनाचेर लोकांक, आमदारांक, खासदारांक आपोवन उदरगतीच्या कार्यावळींची चर्चा जावची अशेंय तांणी मागलें. आयच्या डिजीटल युगांत लोकांक सरकारी सेवा बेगोबेग दिवची अशेंय राष्ट्रपतींनी सांगलें. देशांतलीं ६९ टक्के विद्यापिठां राज्य सरकाराच्या अधिकारा खाला येतात आनी ९४ टक्के विद्यार्थी ह्या विद्यापिठांतल्या महाविद्यालयांनी शिकतात अशेंय तांणी राज्यपालांचे नदरेक हाडून दिलें. कुलगुरू, शिक्षणतज्ञण समाज वावुरपी अशा समाजांतल्या सगल्या थरांतल्या लोकां कडेन राज्यांतल्या वेगवेगळ्या प्रस्नांचेर राज्यपालांनी भासाभास करची अशें राष्ट्रपतींनी सुचयलां. दिल्लींत चालू आशिल्ल्या ह्या दोन दिसांच्या अधिवेशनाच्या उक्तावण सुवाळ्याक उपरराष्ट्रपती एम. वैकय्या नायडू, प्रधानमंत्री नरेंद्र मोदी, घरमंत्री राजनाथ सिंग हाजीर आशिल्ले. ह्या अधिवेशनाक २७ राज्यपाल आनी तीन नायब राज्यपाल हाजीर आशिल्ले.

३१ ऑक्टोबर एकवटा खातीर धावात अशी कार्यावळ ४० सूय मतदारसंघांत आयोजीत केल्या अशें भाजपाचे गोंय प्रदेश अध्यक्ष आनी खासदार विनय तेंडुलकार हांणी पत्रकारांक सांगलें. पणजेच्या भाजपाच्या कार्यालयांत घेतिल्ले पत्रकार परिशदेंत खासदार तेंडुलकार उलयताले. ह्या वेळार माचयेर दामू नायक, खासदार नरेंद्र सावयकार, भाजपाचे सरचिटणीस सदानंद तानावडे हाजीर आशिल्ले. मुखार उलयतना विनय तेंडुलकर हांणी ही कार्यावळ सरदार वल्लभभाई पटेल हांच्या जल्मदिसा निमतान देशभर आयोजीत केल्या.

म्हापशें बाजार सुमार ३७ कोटी खर्च करून नूतनीकरण आनी फेरविकास जावपाचो आसा ह्या येवजणेचें सादरीकरण नगराध्यक्षाचे हाजिरेंत म्हापशें वेपारी संघटनेच्या पदाधिकाऱ्यां मुखार हालींच जालें. येवजणेच्यो वास्तू विद्या विशारद अश्विनी कुमार प्रभू हांणी सिडीच्या माध्यमांतल्यान येवजणेची सविस्तर म्हायती दिली. म्हत्वाचें म्हणल्यार हे येवजणेंतल्यान पुराय बाजाराक

पाखें घालतलें. दोन पांवड्यार जावपी ह्या कामाचेर पयल्या पांवड्यार २० कोटी रुपया खर्च येतलो. हातूंत १४ कोटी बांधकामाचेर जाल्यार ६ कोटी सोबितीकरणाचेर खर्च करतले. पयल्या पांवड्यार बाजारात सध्याचे इमारतीचेर कसलेच तरेचे परिणाम जावचो ना. दुसऱ्या पांवड्या वयल्या कामाचेर १७ कोटी खर्च करतले. दोन वर्सांनी ही येवजण पुराय जातली. हे नवे येवजणेक लागून बाजाराचें पुराय मुखामळ बदलतलें अशी म्हायती आश्वीनी कुमार हांणी दिली.

इमारतीची सुदारणा, गटार वेवस्था, प्राथमीक भलायकी उपचार सेवा, उजो पालोवपी वेवस्था, सिसिटीव्ही कॅमेरा, पार्किंगाची वेवस्था, म्हायती केंद्र, एटीएमची वेवस्था आनी हेर सुविधांक लागून हे येवजणे प्रमाण बाजारांत गर्दी कमी जातली. बाजारांत रस्त्यार विकपी विक्रेत्यांचो आंकडो वाडचो ना हाची जतनाय म्हापशें पालिकेन घेवची. तशेंच गटार वेवस्था मलनिस्सारण जोडणी, जमनी पोंदच्यान केबल सरयांचें काम एकदांच जावचें, परत-परत खणपाचें काम करचें न्हय. सगळ्यांक बाजारांत आसपावन घेवचें अश्यो सुचोवण्यो वेपारी संघटनेच्या पदाधिकाऱ्यांनी करून बाजाराच्या नूतनीकरण येवजणेक सहकार्य करपाचें आस्वासन दिलें.

-----

१७ वर्सा पिराये सकयल्या तरणाट्यां खातीरच्या फिफा करंड सर्तींत आयज आठ वरांचेर घाना आड भारताचो खेळ दिल्लींत जातलो. आयज जाल्ल्या 'ब' गटांतल्या खेळांत माली पंगडान न्युझिलंड पंगडाचेर ३ आड एका गोलान जाल्यार पॅराग्वे पंगडान टर्की पंगडाचेर ३ आड एका गोलान हार घाली.

-----

शिर्डीचे साईबाबा हांणी समाधी घेतिल्ल्याक १०० वर्सा पुराय जातात. ते निमतान देशभर शती उत्सव मनोवपाची तयारी शिर्डीच्या साईबाबा वेवस्थापन समितीन केल्या. ह्या उत्सवाची सुरवात गोंयांत साईनाथांच्या पादुकांच्या दर्शनान जातली. साईबाबांनी प्रत्यक्ष वापरिल्ल्यो पादुका आयज गोंयांत पावल्यात आनी त्यो बांबोळेच्या डॉ. शामाप्रसाद मुखर्जी स्टेडियमार दवरतले. फाल्यां आनी परां ह्यो पादुका भौसाच्या दर्शना खातीर उक्त्यो दवरतले. आयज पत्रादेवी नाक्यार गोंयचे वतीन केंद्रीय आयुषमंत्री श्रीपाद नायक,

पर्यटन मंत्री मनोहर आजगांवकार आनी थळावे आयोजक समितीचे अध्यक्ष अनिल खंवटे हांणी पादुकांक येवकार दिलो. महाराष्ट्राचे मंत्री दीपक केसरकर हांणी व्हडा प्रमाणांत लोक ह्या वेळार हाजीर आसले. बांबोळी स्टेडियमाचेर पादुका दर्शना खातीर खासा तयारी केल्या. दीसभर महाप्रसाद तशेंच संस्कृतीक कार्यावळी जावपाच्यो आसात.

-----

१७वी अखिल भारतीय बीएसएनएल फुटबॉल सर्त काल कळंगुटे पोरियात फुटबॉल मैदानार सुरु जाल्या. बीएसएनएल गोंय विभागान महाराष्ट्र सर्कल खेळ आनी सांस्कृतीक मंडळाच्या पालवान ही सर्त आयोजीत केल्या. हे सर्तींत धा पंगड वांटेकार जाल्यात. अर्जुन पुरस्कार फावो जाल्लो फाकिवंत फुटबॉल खेळगडो ब्रुनो कुतीनो हाणें काल हे सर्तीचे उक्तावण केलें. बीएसएनएलचे व्हाय सी मिश्रा आनी एस के सिन्हा ह्या वेळार मानाचे सोयरे म्हूण हाजीर आशिल्ले.

-----

सुत्रसंचालन कार्यशाळा कुर्ती फोंडेंच्या श्री अमेय उच्च माध्यमीक विद्यालयाच्या रुप्या महोत्सवी कार्यावळीचो एक भाग म्हूण ह्या विद्यालयान उच्च माध्यमीक आनी महाविद्यालयीन विद्यार्थ्यां खातीर एका दिसाचे सुत्रसंचालन कार्यशाळा आयोजीत केल्ली. सुत्रसंचालन जर प्रभावी जालें जाल्यार खंयचीय कार्यावळ प्रभावी जावपाक मजत जाता अशें कार्यशाळेच्या उक्तावणा वेळार मुखेर सोयरे जयंत मिरिंगकार हांणी सांगलें. प्रभारी प्राचार्य फलाविया कुलासो, कार्यशाळेचे संचालक प्रा. अनंत अग्नी, रुप्या महोत्सवी कार्यावळीचे संयोजक प्रा. सुभाष जाण ह्या वेळार माचयेर हाजीर आशिल्ले. सुत्रसंचालनाची कार्यावळीचे संचालन करताना कसली जतनाय घेवची तशें सुत्रसंचालनाची कसलीं पथ्या पाळचीं हाची म्हायती अनंत अग्नी हांणी दिली. गोंयांत तरेकवार कार्यावळीचें सतत आयोजन जाता आनी दरेका कार्यावळीक सुत्रसंचालकाची गरज आसता. देखून सुत्रसंचालन ही रोजगाराची संद जावपाक शकता अशें तांणी मुखार म्हळें. फोंडें तालुक्यांतल्या १५ उच्च माध्यमीक विद्यालयांतले दरेकी चार विद्यार्थी मेळून ६० विद्यार्थी हे कार्यशाळेंत वांटेकार जाल्ले.

